


# बदमाशों ने खनन व्यवसायी की आंखों में मिर्ची पाऊंडर डालकर हत्या की

बिजौलियां थाना क्षेत्र में अपराधियों के हाँसले बुलंद, एक सप्ताह में हत्या की दूसरी वारदात

माण्डलगढ़, (निस) बिजौलिया के चांदजी की खेड़ी गांव में शुक्रवार सुबह खेत पर एक खनन व्यवसायी की पत्थरों से सिर कुचला हुआ शव मिला। इस घटना को लेकर इलाके में सनसनी फैल गई। बिजौलियां थाना क्षेत्र में एक सप्ताह में हत्या की दूसरी वारदात सामने आई है। युवक की हत्या को

- आक्रोशित ग्रामीणों ने पुलिस की कार्यप्रणाली पर उठाए सवाल, चक्काजाम कर किया विरोध प्रदर्शन
- डीएसपी ने धर्मराज की हत्या का तीन दिन में पर्दाफाश करने का आश्वासन दिया तब जाकर परिजनों ने शव का पोस्टमार्टम कराया

लेकर पुलिस की कार्यप्रणाली पर ग्रामीणों ने आक्रोश जताया और सड़क पर चक्काजाम कर विरोध प्रदर्शन किया। बिजौलियां पुलिस ने मामला दर्ज कर हत्यारों की तलाश शुरू की है। बिजौलियां थाना प्रभारी उमामात्राम बेनीवाल ने बताया कि चाँदजी की खेड़ी निवासी धर्मराज (27) पुत्र कन्हैयालाल धाकड़ की हत्या होने की सूचना मिली। पुलिस पर वो थोड़ी देर कर घटना स्थल का जायजा लिया और शव को बिजौलियां अस्पताल की मोर्चरी में लाकर पोस्टमार्टम कराया।



चाँदजी की खेड़ी में धर्मराज की हत्या के बाद पुलिस ने मौके पर जाकर जांच की।

घटना स्थल पर शव के पास ही मिर्ची पाँडर भी बिखरा हुआ मिला। वारदात स्थल को सीज किया गया और उच्चधिकारियों को अवगत कराया गया। बताया गया कि मृतक धर्मराज धाकड़ अपने एक रिश्तेदार को पांच मिनट में वापस आने की बात कहकर सलावटीया निकला था। भवानी धाकड़ ने बताया कि चाँदजी की खेड़ी निवासी धर्मराज (27) पुत्र कन्हैयालाल धाकड़ गुरुवार शाम सात बजे सदा रामजी का खेड़ा गांव स्थित अपनी खान से सलावटीया पहुँचा। सलावटीया में अपने दोस्त अंशु धाकड़ की दुकान पर वो थोड़ी देर रुका। इसके बाद वो अपने दोस्त को पांच मिनट में खेत पर जाकर वापस आने और फिर खाना खाने की बात

कहकर कार से निकल गया। मृतक धर्मराज का खेत सलावटीया से करीब 3 किलोमीटर दूर था। इसके बाद वो वापस नहीं लौटा तो दोस्त ने उसे फोन किया लेकिन धर्मराज ने फोन नहीं उठाया। इधर परिजनों ने भी जब फोन किया तो धर्मराज ने फोन नहीं उठाया। भवानी लाल धाकड़ ने बताया कि धर्मराज खान के काम से अक्सर देर रात तक बाहर रहता था तो परिजनों ने उसकी तलाश नहीं की। शुक्रवार सुबह 6:30 बजे धर्मराज का छोटा भाई शुभम धाकड़ खेत पर गया तो उसे कार खेत के गेट पर खड़ी देखी। पास ही मिर्ची पाँडर बिखरा हुआ था और धर्मराज का सफाई (गले में पहनने वाला कपड़ा) मिला। जब वो खेत में गया था तो गेट से 60 फीट की दूरी पर उसे धर्मराज का खून

से सना हुआ शव मिला। धर्मराज के सिर पर पत्थरों से वार करने के निशान थे। इसके बाद उसने परिजनों को मौके पर बुलाया। इस दौरान गांव वाले भी मौके पर पहुँच गए। ग्रामीणों ने बिजौलियां पुलिस थाने में सूचना दी। मौके पर पहुँची पुलिस ने शव को अपने कब्जे में लिया। गांव वालों का कहना है कि धर्मराज की जेब से नकदी और उसका मोबाइल सुरक्षित मिला है। परिजनों ने बताया कि अज्ञात लोगों ने धर्मराज की आंखों में मिर्ची डालकर धोखे से उसकी हत्या की गई है। हालांकि पुलिस ने इस मामले में अभी कुछ नहीं कहा है। माण्डलगढ़ डीएसपी कीर्ती सिंह ने बताया कि मर्डर की घटना को लेकर भीलवाड़ा से आई एफएसएल टीम ने घटना स्थल से साक्ष्य जुटाए हैं। खनन



मृतक धर्मराज धाकड़।

व्यवसायी धर्मराज धाकड़ की हत्या को लेकर तथा एक सप्ताह में इलाके में हत्या की दूसरी वारदात होने पर आक्रोशित ग्रामीणों ने सलावटीया-तिलस्वां सड़क मार्ग पर चक्काजाम कर दिया और पुलिस के खिलाफ प्रदर्शन किया। आक्रोशित ग्रामीणों ने शव का पोस्टमार्टम नहीं कराने पर अड़ गए। मौके पर ग्रामीणों के आक्रोश को देखते हुए पुलिस का अतिरिक्त जाता मौके पर तैनात किया गया। घटना के विरोध में सलावटीया और चाँदजी की खेड़ी के बाजार बंद रहे। माण्डलगढ़ पुलिस उप अधीक्षक कीर्ती सिंह और पुलिस के अन्य अधिकारियों की समझौदा पर आक्रोशित ग्रामीण शांत हुए। डीएसपी ने धर्मराज की हत्या का तीन दिन में पर्दाफाश करने का आश्वासन दिया। तब जाकर परिजनों ने शव का पोस्टमार्टम कराया। पुलिस ने हत्यारों की गिरफ्तारी की लेकर विशेष टीमें लगाई हैं। और साइबर तकनीक से भी हत्यारों का सुराग लगाने में पुलिस जुट गई है।

# दूल्हा-दुल्हन की कार पुल की दीवार से टकराई, सात घायल

दो भाई अपनी दुल्हनों और परिवार के अन्य सदस्यों के साथ कार से अहमदाबाद जा रहे थे

पाली, (निस)। शादी के बाद दो भाई अपनी दुल्हनों और परिवार के अन्य सदस्यों के साथ कार से अहमदाबाद जा रहे थे। ड्राइवर को नींद की झपकी आने से सुबह करीब चार बजे उनकी कार पुल की दीवार से टकरा गई। हादसे में दूल्हा-दुल्हन सहित परिवार के 7 लोग घायल हो गए। उन्हें इलाज के लिए पाली के बांगड़ हॉस्पिटल भर्ती कराया गया है। शिवपुरा महेश गोयल ने बताया कि हादसा शुक्रवार सुबह करीब 4 बजे पाली जिले के शिवपुरा थाना क्षेत्र के जाडन पुलिया पर हुआ। ड्राइवर को नींद की झपकी आने से कार पुलिया की दीवार से टकरा गई। हादसे में कार में सवार एक ही परिवार के 7 जने घायल

हो गए। जिन्हें एम्बुलेंस की मदद से इलाज के लिए जाडन चौकी के हेड कॉन्स्टेबल सुखलाल और कॉन्स्टेबल नाथुराम बांगड़ हॉस्पिटल ले गए। जहाँ उनका इलाज जारी है। क्षतिग्रस्त कार को क्रेन की सहायता से जाडन चौकी में सुरक्षित रखवाया गया है।

हादसे में दौसा जिले के प्यारा का नगला (महुआ) हाल अहमदाबाद चांदखेड़ा निवासी 22 साल के प्रदीप पुत्र चंद्रकांत मीणा, उनकी पत्नी 19 साल की लक्ष्मी मीणा, 25 साल के यतीश पुत्र चंद्रकांत मीणा, उनकी पत्नी 20 साल की चंदना मीणा, 19 साल की वनिता पुत्र चंद्रकांत मीणा, 50 साल की लीलावती पत्नी चंद्रकांत मीणा, 41 साल के ड्राइवर धर्म सिंह पुत्र रामसिंह घायल हो गए। जिनका इलाज पाली के बांगड़ हॉस्पिटल में जारी है। हादसे की जानकारी मिलने पर ताराचंद मीणा सहित घायलों के परिचित बांगड़ हॉस्पिटल उनकी सार-संभाल कर रहे हैं।

## साध्वी ऋतंभरा जोधपुर पहुंची

जोधपुर, (कांस)। अपनी बेबाकी के लिए पहचाने जाने वाली साध्वी ऋतंभरा आज सुबह जोधपुर पहुंचीं। वे निजी कार्य से यहां आई हैं। जोधपुर एयरपोर्ट पर उनके आगमन पर कई लोगों ने स्वागत सत्कार किया व माला पहनकर साध्वी का आशीर्वाद लिया। उन्होंने संक्षिप्त संबोधन में कहा कि भारतीय माता-पिता को अपने बच्चों में सनातनी बनने के संस्कार डालने चाहिए, जिससे कि वह अपने धर्म के प्रति आस्था रखें। राम मंदिर निर्माण पर उन्होंने कहा कि 500 साल से हमारे पूर्वज किसका इंतजार कर रहे थे। अब वह घड़ी आ गई है। 2024 में हमारा यह सपना पूरा हो रहा है, इसलिए आंखों में खुशी के आंसू हैं। वे आज जोधपुर में किसी शादी समारोह हिस्सा बनने आई हैं। बता दें कि गत दिनों इंदौर में साध्वी ऋतंभरा ने लख जिहाद को लेकर मंच से बड़ा बयान दिया था।

## किशनगढ़ हवाई पट्टी से बड़े विमान भी भर सकेंगे उड़ान

किशनगढ़ हवाई पट्टी के विस्तार को लेकर कलेक्टर ने ली बैठक

अजमेर, (कांस)। जिला कलेक्टर डॉ. भारती दीक्षित ने शुक्रवार को किशनगढ़ हवाई अड्डे की हवाई पट्टी विस्तार को लेकर नागरिक उड्डयन विभाग के अधिकारियों तथा अन्य विभागीय अधिकारियों की बैठक ली। डॉ. भारती दीक्षित ने इसके विस्तार में आ रही समस्याओं के निवारण के बारे में चर्चा की। उन्होंने बताया कि हवाई अड्डे पर हवाई पट्टी के विस्तार से बड़े विमानों का संचालन भी सुगम होगा। इसमें नागरिक उड्डयन निदेशालय के मानदण्डों के अनुरूप हवाई पट्टी विस्तार का कार्य

किया जाएगा। उन्होंने बताया कि हवाई पट्टी विस्तार में एक तरफ पहाड़ी आने से तथा दूसरी तरफ प्रसार भारती का टावर आने से परेशानी आ रही है। इसके लिए वन विभाग, खनिज विभाग तथा प्रसार भारती को इस सम्बन्ध में कानून एवं नियमों की पालना करते हुए समन्वय कर रिपोर्ट तैयार करने के निर्देश दिए। उन्होंने बताया कि हवाई अड्डे के विस्तार से अधिक विमानों का संचालन हो सकेगा। इससे नागरिकों की यात्रा सुलभ होने के साथ ही जिले की कनेक्टिविटी भी बढ़ेगी।

# घर में घुसकर मारपीट व तोड़फोड़ कर नाबालिग का अपहरण

चिड़ावा, (निस)। चिड़ावा शहर के पास श्योपुरा गांव में गुरुवार रात साढ़े 11 बजे कुछ बदमाश एक घर का दरवाजा तोड़कर अंदर घुस गए और घर के लोगों से मारपीट कर एक नाबालिग का अपहरण कर ले गये। मामले की जानकारी मिलने पर पुलिस सक्रिय हुई। डीएसपी शिवरतन गोदारा ने तुरंत मामले की गंभीरता को देखते हुए अलग-अलग टीमों में गठित कर नाबालिग की तलाश शुरू कर दी है। अलग-अलग जगहों पर पुलिस दबिश दे रही है। वहीं आक्रोशित ग्रामीणों चिड़ावा थाने में एकत्र होकर प्रदर्शन किया। पुलिस थाने में दी गई नाबालिग के परिजनों की ओर से दी गई रिपोर्ट में लिखा है कि नाबालिग श्योपुरा गांव में गुरुवार रात साढ़े 11 बजे वे अपने घर में सो रहे थे। तभी अचानक जोर का धमका हुआ और गेट टूटने की आवाज आई। जिसके बाद नाबालिग के परिजन उठकर बाहर आए तो देखा कि एक गाड़ी में अंकित, दिनेश निवासी टीका बसाई हाल श्योपुरा, सुनील यादव निवासी लाखु, राजेंद्र, शिवा, योगी और करीब 15 जने आए और उनके साथ सरिए,



अपहरण और परिजनों से मारपीट के विरोध में ग्रामीणों ने धरना दिया।

रॉड आदि से नाबालिग के पिता, मां और भाई के साथ मारपीट की। इससे नाबालिग के भाई के सिर में गंभीर चोट आई और नाबालिग की मां भी घायल हो गई। जिसके बाद नाबालिग को एक गाड़ी में जबरन उठाकर अपने साथ ले गए। पीछा करते हुए परिवार के लोग भागे भी, लेकिन बदमाश गाड़ी चिड़ावा की ओर लेकर फरार हो गए। इसके बाद घायलों को चिड़ावा के डीएसएम अस्पताल में भर्ती करवाया गया और पुलिस को सूचना दी गई।

सूचना मिलने पर विधायक जेपी चंदेलिया भी थाने पहुंचे और मामले में तुरंत कार्रवाई करने और नाबालिग को बरामद कर बदमाशों को गिरफ्तार करने की मांग की है। उन्होंने कहा कि इस तरह की घटनाओं को बर्दाश्त नहीं किया जाएगा। इधर डीएसपी शिवरतन गोदारा ने कहा कि पुलिस की टीमों नाबालिग की तलाश में जुटी है। बदमाशों को पुलिस नहीं बख्सेगी। ग्रामीणों ने दिया धरना :- चिड़ावा के श्योपुरा गांव की नाबालिग

- चिड़ावा के पास एक गांव में कुछ बदमाशों ने की वारदात
- पुलिस कर रही अपहरणकर्ताओं की तलाश

लड़की के अपहरण और उसके भाई व परिजनों से मारपीट की जाने के विरोध में पुलिस थाने के सामने पूर्व प्रधान शेर सिंह नेहरा, भाजपा जिला महामंत्री राजेश दहिया, आरएलपी नेता सुशील डांगी श्योपुरा के नेतृत्व में ग्रामीण धरना दिया। जिसमें ग्रामीण नाबालिग को दस्तबाव करने और आरोपी को गिरफ्तार करने की मांग की। ग्रामीणों का कहना है कि मांग पूरी होने तक धरना जारी रखा जाएगा। वहीं एएसपी तेजपाल सिंह, डीएसपी शिवरतन गोदारा की देखरेख में थानाधिकारी इंद्रप्रकाश यादव, पिलांनी सीआईएरजीत सेवदा, डीएसटी प्रभारी कल्याण सिंह के नेतृत्व में पुलिस की टीम आरोपी की तलाश कर रही है।

## जेवरात चुराने वाला गिरफ्तार

उदयपुर, (निस)। शहर में निकली जगन्नाथ यात्रा के दौरान महिला के गले से जेवरात चुराने वाले को गिरफ्तार किया। प्रकरण के अनुसार 20 जून को शहर में निकली जगन्नाथ यात्रा के दौरान धानमण्डी थाना क्षेत्र तीज का चौक में ग्राउण्ड के पास भूपालपुरा निवासी प्रकाश पुत्र चन्द्रमोहन कुमावत की पत्नी विमला के गले से अज्ञात चोर सोने का मंगल सूत्र एवं चैन चुरा ले गया। इस दौरान विमला ने एक बदमाश को पकड़ लिया तथा पूछताछ करने पर उसने अपना नाम जयपुर निवासी सुरेश जाटव बताया। लेकिन बदमाश पूछताछ करने के दौरान ही चकमा देकर पीड़िता से हाथ छुड़वा कर फरार हो गया। इस मामले में प्रकरण दर्ज होने पर जिला पुलिस अधीक्षक भूवन भूषण यादव के निर्देश पर अतिरिक्त पुलिस अधीक्षक शहर मंजीतसिंह, पुलिस उप अधीक्षक चंदनल के सुपरविजन में धानमण्डी थानाधिकारी रतनसिंह के नेतृत्व में हेडकॉन्स्टेबल राजेंद्रसिंह मय टीम ने अनुसंधान में मिले साक्ष्यों के आधार पर आरोपी पलवन हरियाणा निवासी राजेश पुत्र रमेश जाटव को गिरफ्तार किया। पुलिस आरोपी के कब्जे से चोरी किए जेवरात बरामद कर पूछताछ कर रही है। प्रारंभिक पूछताछ में बताया कि अहमदाबाद से गांव लौटते समय ट्रक चालक सुखेर बाईपास छोड़ गया।

# 16 हजार की रिश्वत लेते पटवारी गिरफ्तार



16 हजार रुपये की राशि के साथ पटवारी को गिरफ्तार किया।

मालपुरा/टोंक, (निस)। भ्रष्टाचार निरोधक ब्यूरो टोंक की टीम ने कार्यवाही करते हुए एक पटवारी को 16 हजार रुपये की रिश्वत लेते रंगे हाथों गिरफ्तार किया है। आरोपी पटवारी परिवारी से उसके खातेदारी भूमि का सीमा ज्ञान कर पत्थरगढ़ी करने की एवज में 20 हजार रुपये की रिश्वत की मांग कर परेशान कर रहा था। भ्रष्टाचार निरोधक निरोधक ब्यूरो टोंक टीम ने परिवारी की शिकायत की

पुष्टि होने पर कार्यवाही करते हुए टोडारयसिंह क्षेत्र की दाबडदून्वा हल्का पटवारी को परिवारी से 16 हजार रुपये की रिश्वत राशि लेने पर रंगे हाथों गिरफ्तार किया। एसीबी टीम प्रभारी ने बताया कि परिवारी द्वारा एसीबी कार्यालय में की गई शिकायत में बताया कि हल्का पटवारी भैरूलाल जाट उसकी खातेदारी भूमि का सीमाज्ञान कर पत्थरगढ़ी करवाने की कार्यवाही की एवज में 20

हजार रुपये की रिश्वत राशि मांग उसे परेशान कर रहा है। परिवारी की शिकायत की पुष्टि होने पर शुक्रवार को एसीबी टीम ने जाल बिछा पटवारी को 16 हजार रुपये की रिश्वत राशि के रंगे हाथों गिरफ्तार किया। एसीबी टीम प्रभारी ने बताया कि परिवारी द्वारा एसीबी कार्यालय में की गई शिकायत में बताया कि हल्का पटवारी भैरूलाल जाट उसकी खातेदारी भूमि का सीमाज्ञान कर पत्थरगढ़ी करवाने की कार्यवाही की एवज में 20

## धार्मिक स्थल पर की गई कार्रवाई का विरोध

साधु संत पहुंचे कमिश्नर के पास, ज्ञापन देकर कार्रवाई की मांग की

जोधपुर (कांस)। शहर के सिद्धनाथ रोड पर गत दिनों पुलिस और वन विभाग की तरफ से साधु-संतों की तपोभूमि पर की गई कार्रवाई को लेकर शुक्रवार को साधु संतों का एक प्रतिनिधिमंडल पुलिस आयुक्त से मिला और कार्रवाई के विरोध में ज्ञापन दिया और निष्पक्ष जांच की मांग की। शहर के राजीव गांधी नगर थाना क्षेत्र के सिद्धनाथ रोड पर एक धार्मिक स्थल पर हुई प्रशासन की कार्रवाई को लेकर अब संत समाज विरोध में उतर आया है। संतों ने अपना धरना भी शुरू कर दिया है। उन्होंने आरोप लगाया कि पुलिस और वन विभाग ने किसी के दबाव में आकर यहाँ कार्रवाई की है। साधु संतों के प्रतिनिधि मंडल ने कहा कि वन विभाग और पुलिस प्रशासन ने मिलकर यहाँ की मूर्तियों को तोड़ दिया जिससे संत समाज में रोष है। उन्होंने संत समाज की मांगें नहीं मानने पर देशभर के साधु संतों के साथ आंदोलन की चेतावनी दी। औषधनाथ महाराज ने बताया कि यहाँ पर हरिओम बाबा का 100 साल पुराना प्राचीन धूना था। उन्होंने यहाँ पर तपस्या की थी। पिछले 12 साल से यहाँ संत रह रहे थे। इसके बाद यहाँ पूरा मंदिर

तोड़ दिया, धूना क्षतिग्रस्त कर दिया। मूर्तियाँ तोड़ कर पानी में डाल दी गई। शिवलिंग को खंडित कर दिया गया। साधु संतों की तपोभूमि को क्षतिग्रस्त कर दिया। इसके आलावा आश्रम में रखा सामान, सोने चांदी के छत्र, फिज, बर्तन भी ले गए। इसलिए प्रशासन मामले में शामिल दोषियों के खिलाफ कार्रवाई होनी चाहिए। जानकारी के अनुसार इस स्थान पर कुछ दिन पहले वन विभाग और पुलिस ने लोगों की शिकायत पर कार्रवाई करते हुए एक व्यक्ति की गिरफ्तार किया था। तलाशी के समय यहाँ नशीला पदार्थ गांजा और हथियार भी बरामद किया गया था। हत्या प्रयास का प्रकरण भी बनाया गया था। जिसमें एक व्यक्ति को गिरफ्तार जेल भिजवाया गया था।

## जमीन विवाद में व्यक्ति की हत्या

उदयपुर, (निस)। जिले के बैकरिया थाना क्षेत्र में जमीन विवाद को लेकर तीन भाईयों व साथियों ने मिल कर व्यक्ति की हत्या कर दी। इस दौरान बचाव में आए दो लोग घायल हो गए। पुलिस से प्राप्त जानकारी के अनुसार बुधवार रात में आपसी रंजिश के चलते बैकरिया थाना क्षेत्र तुली का खेत गांव में जमीन विवाद को लेकर तुली का खेत निवासी काना पुत्र वीरमा, रामा, मना, किसना पुत्र सिंगा कुल्हाड़ी से हमला कर पड़ोसी भीमामार गरासिया की हत्या कर फरार हो गए। इस दौरान बचाव में आए दो व्यक्ति भी घायल हो गए। भीमा व आरोपियों के बीच जमीन को लेकर विवाद होकर रंजिश चल रही थी। घटना वाली रात में खेत पर काम करते समय विवाद होकर पर आरोपी हमला कर फरार हो गए। दूसरे दिन घटना की सूचना मिलने पर पुलिस ने मौके पर पहुंच कर मृतक का पोस्टमार्टम करवाया शव परिजनों को सौंप दिया। पुलिस ने पीड़िता चंपादेवी की रिपोर्ट पर आरोपियों के खिलाफ मामला दर्ज कर उनकी तलाश शुरू की।

# करोड़ों की ठगी कर फरार होने वाले के खिलाफ तीस से ज्यादा लोगों ने शिकायत दी

हरी ओम एंटरप्राइजेज द्वारा लक्की ड्रॉ निकाले जाने के नाम पर तीन हजार लोगों के साथ दस करोड़ रुपयों से ज्यादा की ठगी का मामला

पुष्कर, (निस)। पुष्कर में संचालित हरी ओम एंटरप्राइजेज द्वारा लक्की ड्रॉ निकाले जाने के नाम पर तीन हजार लोगों के साथ दस करोड़ रुपयों से ज्यादा की ठगी किये जाने के बाद आज उन हजारों गरीब मजदूरों और पीड़ित परिवारों की आंखों में आंसू हैं जिनकी मेहनत की कमाई को गबन करके आरोपी संचालक गोपाल उदय रातों रात फरार हो गया। ठगी के शिकार हुए पीड़ित रामचन्द्र चौधन की रिपोर्ट पर पुष्कर पुलिस द्वारा मुकदमा दर्ज कर जांच शुरू कर दी गई है। वहीं दूसरी ओर गोपाल उदय की ठगी के शिकार होकर अपनी मेहनत की कमाई गवां चुके हजारों मजदूरों की आंखों में आज आंसू निकल रहे हैं। खुलासा किये जाने के बाद से ही सैकड़ों मजदूरों एवं पीड़ित परिवारों ने फोन करके उनके साथ भी ठगी होने की जानकारी दी। पीड़ित लोगों का कहना रहा कि उन्होंने अपने खून पसीने की कमाई का हिस्सा निकालकर इस उम्मीद में गोपाल उदय की हरी ओम एंटरप्राइजेज में जमा करवाये थे कि बुरे वक्त में वह पैसे काम आएंगे। लेकिन



पुष्कर में घिटफंड कंपनी के खिलाफ प्रदर्शन करते लोग।

लक्की ड्रॉ स्किम खत्म होने के साथ ही आरोपी गोपाल उदय अपने परिवार सहित पुष्कर से फरार हो गया। अब बीते तीन चार दिनों से ठगी के शिकार लोग

हैरान परेशान होकर गोपाल उदय के ऑफिस और घर के चक्कर लगाकर उसका पता लगाने में जुटे हैं लेकिन अफसोस अभी तक उसका कहीं पता नहीं चल पा रहा है। ठगी के शिकार अन्य कई युवक और मजदूर भी आरोपी गोपाल उदय के खिलाफ शुक्रवार को पुष्कर थाने में

मुकदमा दर्ज करवाने गए। उन्हें उम्मीद है कि आज नहीं तो कल आरोपी उदय पुष्कर पुलिस की गिरफ्त में जरूर होगा। जानकारी के अनुसार आपको बता दें कि आरोपी उदय ने साल 2020 में लक्की ड्रॉ खोले जाने की एक स्किम लांच कर तीन हजार लोगों को उसका हेमबर बनाया था। जिनसे ढाई साल तक हर महीने 1-1 हजार रुपयों की वसूली की गई। इस दौरान उदय ने विश्वास हासिल करने के लिए कुछ लोगों को छोटे मोटे इनाम भी वितरित किए तो कई लोगों के साथ बहानेबाजी करके उन्हें धोखे में भी रखता रहा, लेकिन विगत 20 मई को आखिरी किश्त के पैसे वसूल करने के बाद से ही उदय अपने शोरूम पर ताला लगाकर फरार हो गया। खास बात यह है इस मामले में आरोपी उसकी पत्नी एवं भतीजों के फोन रिव्च ऑफ है और वे भी फरार हैं। जिनकी पुष्कर पुलिस सरगर्मी से तलाश करने में जुटी है। लोगों ने स्थानीय न्यायालय के बाहर गोपाल के खिलाफ नारेबाजी की और आप बीती बताई। इसके बाद सभी एक साथ पुष्कर थाने गए।